

УДК 340.12

КОНТРРЭВАЛЮЦЫЙНАЯ ДУМКА ПЛІНІЁ КАРЭА ДЭ АЛІВЕЙРЫ

канд. юрыд. навук Д.В. ШЧЭРБІК
(Полацкі дзяржуніверсітэт)

Даследуюца погляды аднаго з найвыбітнейшых контррэвалюцыйных мысліцелей XX стагоддзя, заснавальніка міжнароднай сеткі арганізацый катализкіх традыцыяналістаў “Таварыства абароны Традыцыі, Сям’і, Уласнасці” прафесара Плініё Карэа дэ Алівейры. Коратка апісваюча асноўныя біяграфічныя факты з жыцця мысліцеля, яго асноўныя палітычныя творы. Асаблівая ўвага нададзена яго праграмнай книзе “Рэвалюцыя і контррэвалюцыя”. Аналізуюча філософскія падмуркі яго вучэння, раскрываеца ўплыў сацыяльнага вучэння Катализкага Касцёла на вучэнне дэ Алівейры аб Рэвалюцыі і Контррэвалюцыі. Даследуюца асаблівасці разумення такіх важнейшых для яго канцепцыі катэгорый, як “традыцыя”, “уласнасць”, “сям’я”, “парадак”, “рэвалюцыя”, “контррэвалюцыя”, іх узаемасувязь. Асаблівая ўвага нададзена аўтарскай канцепцыі развіція рэвалюцыйнага працэсу ў заходнім грамадстве ад заняпаду Сярэднявечча да сучаснасці.

Уводзіны. Канец ХХ – пачатак ХXI стагоддзя прышлі пад знакам пашырэння леваліберальнай ідэі, ідэалогіі правоў чалавека, аднак спробы прымусовага ўнормавання народаў паводле дэмакратычных каштоўнасцей сустракаюць усе большы адпор сярод насельніцтва розных дзяржаваў. Несістэмныя грамадскія і палітычныя групоўкі выводзяць людзей на вуліцы пад лозунгамі абароны нацыянальных ды традыцыйных каштоўнасцей. Ігнараванне мэйнстрымавымі медыямі ды акадэмічнай супольнасцю іх поглядаў прыводзіць да ідэйнага разлому грамадства.

Адным з цікавейшых несістэмных грамадскіх рухаў, што дасягнулі міжнароднага маштабу, з’яўляецца сетка арганізацый катализкіх традыцыяналістаў “Таварыства абароны Традыцыі, Сям’і, Уласнасці” (The Society for the Defense of Tradition, Family and Property (далей – TFP), якая мае аўтаномныя нацыянальныя аддзелы ў 25 дзяржавах, у тым ліку ў Бразіліі, дзе і было ўпершыню заснавана Бразільская таварыства TFP, а таксама ў ЗША, Польшчы, Нямеччыне, Італії, Францыі, Гішпаніі і інш. Таварыства з’яўляецца адным з лідэраў pro-life рушання, арганізатарамі такіх масавых грамадскіх мерапрыемстваў, як Маршы ў абарону Жыцця, кампаніі ў абарону Традыцыйнага сужэнства, мерапрыемстваў публічнага выражэння веры (публічныя малітвы ў грамадскіх месцах на знак пратэсту супраць спрабаў аблежаваць рэлігійнае жыццё вернікаў толькі прыватнай сферай), акцыі супраць знявагі рэлігійных сімвалau і каштоўнасцей, выданне папулярнай грамадска-палітычнай і рэлігійнай прэсы, літаратуры, распаўсюджванне шматмільённых пропагандысцкіх матэрыяляў, арганізацыя навуковых канферэнций, моладзевых летнікаў і інш. Вядомай акцыяй Бразільскага TFP быў у 1990 годзе збор больш чым 5 мільёнаў подпісаў у падтрымку незалежнасці Літвы [4].

Асноўная частка. Разгледзім палітычныя погляды вядомага “крыжака ХХ стагоддзя” [3], заснавальніка і духоўнага кіраўніка TFP, які ён узначальваў ад пачатку стварэння ў 1960 годзе да сваёй смерці ў 1995 годзе, прафесара Плініё Карэа дэ Алівейры.

Плініё Карэа дэ Алівейра нарадзіўся 13 снежня 1908 года ў арыстакратычнай пабожнай катализкай сям’і ў Сан-Паўла. Узор продкаў, якія засноўвалі першыя калоніі ў Бразіліі, займалі міністэрскія пасады ў Бразільскай імперыі (яго стрыечны дзед як міністр у 1888 годзе паставіў подпіс пад Залатым актам, які адмяняў у Бразіліі нявольніцтва), заўсёды ўплывалі на дзейнасць і погляды дэ Алівейры. Сярэднюю адукацыю ён атрымаў у езуіцкай акладэміі ў Сан-Луісе, а ў 1926 годзе паступіў паводле сямейнай традыцыі на юрыдычны факультэт універсітэта ў Сан-Паўла.

Яшчэ ў школе ён далучыўся да рэлігійнай Марыянскай кангрэгацыі Сан-Паўла, а ў 1928 годзе стаў сябрам грамадскай ініцыятывы “Катализкі Моладзевы Кангрэс”. Там ён вызначыўся як выбітны прамоўца, і ўжо ў 1929 годзе дэ Алівейра заснаваў ва ўніверсітэце адгалінаванне свецкай арганізацыі католікаў – Катализкае дзеянне.

Ва ўмовах левых рэвалюцыйных падзеяў 30-х гадоў у Бразіліі ў 1933 годзе ён з бласлаўлення і падтрымкі катализкіх уладаў са сваімі сябрамі ініцыяваў стварэнне Лігі катализкіх выбаршчыкаў і прыняў уздел у выбарах у Канстытуцыйны канвент. Плініё стаў самым маладым кангрэсменам у гісторыі Бразіліі, на здзіўленне ўсіх набраўшы больш галасоў, чым астатнія кандыдаты па ўсей краіне [2]. Падчас дзейнасці Канвента ён уваходзіў у «катализкі блок». Ліга выбаршчыкаў выканала свае задачы, яна дамаглася замацавання ў Канстытуцыі Бразіліі не толькі шэрагу прынцыпаў, якія дэ Алівейра падтрымліваў і ў далейшым: непарушнасць шлюбу, выкладанне рэлігіі ў школах, рэлігійныя паслугі ў войску і вязніцах, але і выбарчае права для духавенства, права на нядзельны адпачынак і інш. [3, с. 46].

Прэамбула Канстытуцыі пачыналася з узгадвання Божага імя, яна давала магчымасць да адкрыцця прыватных універсітэтаў. Даволі хутка дэ Алівейра ўзначаліў кафедру новай і навейшай гісторыі новапаўсталага Папскага каталіцкага ўніверсітэта Сан-Паўла.

З 1929 года ён пачаў друкавацца на старонках каталіцкага штотомесячніка *Legionário*, а з 1935-га – заняў пасаду дырэктара ў гэтым стаўшым штотыднёвым выданні. На закіды ў “недахопу “літасці” да ворагаў” адказваў, што пазіцыя *Legionário* – гэта пазіцыя барацьбы, але барацьбы абарончай, а не наступальны. “Галоўнай мэтай *Legionário* ёсць фармаванне меркавання тых, каторыя ўжо ёсць католікамі” [3, с. 48]. На старонках газеты дэ Алівейра распачаў ідэйную барацьбу з паслядоўнікамі фашизму, камунізму, лібералізму, а таксама з мадэрнісцкім рухам у самім Касцёле. У 1943 годзе ён напісаў кнігу “У абарону Каталіцкага дзеяння”, якая выклікала сапраўдны раскол у каталіцкім асяроддзі Бразіліі, абазначыўшы два лагеры – каталіцкіх кансерватараў і прагрэсістаў. У 1947 годзе Плініё Карэа дэ Алівейра быў пазбаўлены пасады рэдактара *Legionário*, але ўжо ў 1951 годзе ўзнікла новае штотомесячнае выданне *Catolicismo*, з якім ён цесна супрацоўнічаў. З 1968 па 1990 год ён таксама вёў калонку ў найбуйнейшай газете Сан-Паўла “*Folha de São Paulo*”. *Catolicismo* атрымаў распаўсюджанне не толькі ў Бразіліі, але і ва ўсёй Лацінскай Амерыцы. Супрацоўнікі выдання, на чале з дэ Алівейрай, распачалі шэраг вандровак для завязвання шматлікіх контактаў з каталіцкімі і антыкамуністычнымі кругамі. З 1953 года рэдакцыя распачала штогадовыя Тыдні даследаванняў, а ў 1961 годзе быў праведзены Кангрэс *Catolicismo* з прадстаўнікамі з усёй Лацінскай Амерыкі. У выніку да паўсталага ў 1960 годзе на базе рэдакцыі “Бразільскага Таварыства абароны Традыцыі, Сям’і, Прыватнасці” хутка пачалі далучацца аўтаномныя аддзелы з іншых краёў: у 1967 годзе аргентынскія і чыліцкія групы, у 1974 годзе TFP з ЗША і інш. У 1980 годзе Нацыянальны савет TFP абвясціў де Алівейру пажыццёвым прэзідэнтам.

На працягу свайго жыцця Плініё Карэа дэ Алівейра напісаў 15 кніг і больш за 2500 нарысаў і артыкулаў. Яго працы ўключаюць у сябе: “У абарону Каталіцкага Дзеяння”, “Рэвалюцыя і контррэвалюцыя”, “Касцёл і камуністычнае дзяржава: немагчымасць суіснавання”, “Арыстакратыя і аналагічныя традыцыйныя эліты ў Пасланнях Пія XII” і многія іншыя. Найбольш вядомым яго творам стала даследаванне “Рэвалюцыя і контррэвалюцыя”, на ідэях якога і пабудавана дзеянісць шматлікіх актыўістаў TFP.

Метадалагічным падмуркам вучэння дэ Алівейры быў тамізм [5], а сферай зацікаўлення была філософія гісторыі. З тамістычнага ўяўлення пра чалавека як спалучэння духоўнага і цялеснага, яго разумнасці і вынікаючай з разуму свабоднасці доктар Плініё выводзіў гісторыю як вынік дзеянісці асоб, а не ўплыву збегу матэрыяльных умоў жыцця. “Чалавечая дзеянісць звычайна ажыццяўляецца ў адпаведнасці з бачаннем чалавекам свету, сябе і жыцця. … рэлігійныя і філософскія вучэнні пануюць над гісторыяй, а адны з самых дынамічных асноўных фактараў, якія трансфармуюць гісторыю, можна знайсці ў адпаведных адносінах чалавечага духу да філософіі і рэлігіі” [5]. Матэрыяльнае толькі аказвае ўплыву, але не вызначае бег развіцця.

Мэта існавання чалавека ёсць самаўдасканаленне, развіццё душы, каб стаць падобным да Бога, і рэалізацыя дадзенай мэты можа быць дасягнута выключна праз следаванне Божаму закону. Аднак выкананне свайго прызначэння праз практиканне цнотаў ды наказаў Старога ды Новага Запаветаў вядзе і да “фарміравання культурна-палітычнага, грамадскага і эканамічнага парадку ў поўной згодзе з асноўнымі і вечнымі прынцыпамі натуральнага права”. Грамадства, якое фарміруеца і фарміруе праз выкананне рэлігійных хрысціянскіх нормаў, ёсць хрысціянская цывілізацыя.

Хрысціянская цывілізацыя, паводле дэ Алівейры, цесна звязаная з Каталіцкім Касцёлам, бо нават калі чалавек паводле свайго разуму і быў бы здольны жыць па Божых законах, але ён не здольны на гэта з-за сапсаванасці сваёй прыроды першародным грахом. Для пераадолення чалавечых слабасцей і зла, Хрыстос даў Касцёлу непамыляльную ўладу навучання веры (*Magisterium*), прычым навучання не толькі рэлігійным нормам, але і маральнym праўдам. Толькі асабістая вера і ласка Бога праз Касцёл дапамагаюць чалавеку цалкам усвядоміць і выконваць запаведзі.

Адпаведна, народ, дзяржава могуць прыйсці да трывалага супольнага цнатлівага жыцця, да найбольш спрыяльнай для збаўлення чалавека грамадскай формы – хрысціянскай цывілізацыі – толькі праз вызнанне адзіна праўдзівой веры, якой навучае Касцёл [9, с. 57]. Важнейшае пытанне для любога мысляра, дзе шукаць ідэал грамадскага ладу, у будучыні ці ў мінулым, для аўтара не існуе, бо адказ даюць найбольш вялікія Папы Рымскія. У сваёй аўтабіографіі дэ Алівейра прыводзіць слова Льва XIII: “Існаваў калісці час, калі філософія Евангелля кіравала дзяржавамі, калі сіла Божая хрысціянскай мудрасці пранікала ў сістэму права, інстытуты і звычай народаў, усе пласты і справы дзяржавы; калі рэлігія, праз Хрыста ўстаноўленая, займала належнае для сябе становішча, карысталася паўсюль добразычлівасцю пануючых і апекай магістратаў, калі паміж вярхамі святарства і дзяржавы квітнела згода і прыязная ўзаемадапамога. У такіх умовах грамадства прыносіла добрыя плады звыш усялякіх спадзёваў, памяць пра якія жыве і будзе жыць, пацверджаная шматлікіх дзей доказамі, якія ніякія вымыслы іх праціўнікаў не

знішчаць ды не прыглушаць” [5; 10]. Такім чынам, ідэальным увасабленнем хрысціянскай цывілізацыі дэ Алівейра лічыў Сярэднявечча.

Чалавечая натура ўсё ж сапсаваная грахом, таму, паводле дэ Алівейры, замест таго, каб ісці па шляху, паказаным Богам і Касцелам, шляхам суроўых абмежаванняў, пакоры і падпарадкавання ўсялякім легітымным іерархіям, людзі спрабуюць знішчаць ўсё тое, што прызнаюць цяжкім для выкання. З пыхі чалавека нараджаецца бунт супраць любой іерархіі і прагненне роўнасці, а з пачуццёвасці – бессаромнасць і адмаўленне ўсялякіх накладзеных правам абмежаванняў. Разам яны выклікаюць у чалавечым розуме ўсялякі сафізмы, накіраваныя на знішчэнне самога прынцыпа ўлады [5].

Анталагічна бунт супраць парадку караніцца ў душы чалавека [9, с. 68]. Ён можа ўвасобіцца ў палітычных дактрынах, якія пры схільнасці народа да іх прыводзяць да радыкальных зменаў у грамадстве. Але і самі дактрыны часам з’яўляюцца вынікам моцнага ўплыву настрояў грамадства, у якім жыве іх аўтар.

Менавіта адсюль бяруць свае вытокі асноўныя катэгорыі вучэння дэ Алівейры – Парадак, Рэвалюцыя і Контррэвалюцыя. Парадак, паводле аўтара, ёсьць не столькі метадычнае і практычнае размяшчэнне рэчаў матэрыяльных, колькі, як вынікае з тамістычнай канцепцыі, уласцівае размяшчэнне рэчаў паводле іх блізкай ці далёкай фізічнай, метафізічнай, натуральнай і надпрыроднай мэты [5]. Адпаведна, ўсё, што выступае супраць Парадку, – Рэвалюцыя, а любая высілкі, што апісваюць і спрабуюць ліквідаваць Рэвалюцыю – Контррэвалюцыя [5].

У грамадской сферы, такім чынам, Рэвалюцыя выступае за знішчэнне хрысціянскай цывілізацыі і прайяўляеца ў дзвюх формах: духоўнай і фактычнай. Духоўная рэвалюцыя прайяўляеца на ўзоруні тэндэнцый, калі адбываюцца змены ў ментальнасці народа, ладзе жыцця, потым дадзенныя тэндэнцыі адлюстроўваюцца ў сферы ідэй, калі на іх аснове фарміруюцца палітычныя дактрыны, і апошні слой рэвалюцыі – гэта гвалтоўныя ці мірныя змены ў сферы права, палітычных і грамадскіх інстытутаў [5; 9, с. 39 – 40].

У гісторыі ўропейскага грамадства Рэвалюцыя перажыла некалькі хваляў. Паводле традыцыяна-лісцкай дактрыны, якая бярэ пачатак ад Ж. дэ Мэстра, Даносы Картэса, дэ Алівейра знаходзіць пачаткі Рэвалюцыі ў рухах Рэнесансу і Рэфармацыі. Ментальны занядзідзяў з яго адмаўленнем хрысціянскага доўгу, прагай штодзённых задавальненні, фрываольнай куртуазнай культуры, пачаткам прыдворнага кар’ерызму і г.д. скончыўся рэнесансавым антропацэнтрызмам, перамогай візіі чалавека як хіцівай, распутнай, скрайне свецкай ды прагматычнай асобы [9, с. 29]. Паводле аўтара, у некаторых краях Еўропы дайшло да адкрытага выступлення супраць Касцёла і яго ролі ў фармаванні і захаванні хрысціянскай цывілізацыі – пратэстантызму, выступу супраць манархічнай, а часам і іерархічнай будовы царквы, за свабоду інтэрпрэтацыі і натуралістычнае тлумачэнне св. Пісьма, адмаўленне Св. Традыцый. Ужо скрайнія прадстаўнікі дадзенай плыні Рэвалюцыі неслі з сабой і ідэі новых плыніяў. Знішчэнне абсалютнымі манархамі саслоўных ды мясцовых прывілеяў ды вольнасцяў ужо былі прадвесцімі эгалітарызму, якога патрабавалі пакуль у рэлігійнай сферы пратэстанцкія плыні.

Прынесены Рэфармацыяй секулярызм прыводзіў да фармавання арэлігізму і скептыцызму, ва ўмовах каторых дух Роўнасці быў перанесены ў грамадскую і палітычную сферы і выбухнуў Французскай рэвалюцыяй: “бунт супраць караля адпавядаў бунту супраць Папы; бунт народа супраць шляхты адпавядаў бунту “касцёльнага народа”, вернікаў супраць “арыстакратыі” Касцёла, духовенства; абвяшчэнне суверэннасці народа адпавядала кіраванню вернікамі адпаведнымі сектамі” [9, с. 31]. На штыках і ў пляцаках салдатаў Напалеона ідэі палітычнай роўнасці апанавалі Еўропу.

Кожная рэвалюцыйная хвала нясе ў сабе зародкі наступных. Яшчэ пратэстанцкія секты, кшталту Мараўскіх братоў, неслі з сабой пракамуністычныя ідэі. Французская рэвалюцыя спарадзіла камуністычны рух Бабёфа, а потым і Маркса. Яшчэ індустрыйлізацыя не вылучыла вялікія натоўпы незадаволеных пралетарыяў, як ідэі ўтапічнага камунізму і анархізму ўжо сформулявалі свае праграмы [5]. За палітычнай роўнасцю нястрымна і аб’ектыўна вымушана ішла роўнасць маё масная, за пратэстантызмам – дэізм, і нарэшце атэізм, за дазволам на разводы – свабоднае каҳанне. Так, на думку дэ Алівейры, у нашы часы нараджаеца наступная хвала – хвала IV Рэвалюцыі, рэвалюцыі культурнай, якую ён заве новым барбарствам.

Вынік ганарлівасці чалавека – нежаданне падпарадкоўвацца, эгалітарызм прайяўляеца ў розных аспектах, як у сферы паўстання супраць Бога ці касцёльнай іерархіі, так і ў сферы грамадска-палітычных і міжнародных адносін. Таму, паводле дэ Алівейры, сапраўдны контррэвалюцынер не можа падтрымліваць такія з’явы сучаснага дзяржава-праўнага дыскурсу, як раўнапраўе веравызнанняў, роўнасць палітычных правоў, ліквідацыя натуральнай іерархіі ў грамадстве, знішчэнне пасярэдніцкіх інстытутаў, у першую чаргу дэвалівація традыцыйнай і адзінамагчымай сям’і, абмежаванне ці адчужэнне прыватнай уласнасці, роўнасць у міжнародных адносінах і імкненне да зліцця ўсіх народаў, рас, дзяржаў у адну, роўнасць між рэгіёнамі краіны, “роўнасць паміж дарослымі і моладдзю, працаадаўцамі і працаўнікамі, настаўнікамі і вучнямі, мужам і жонкай, бацькамі і дзецьмі і г. д.” [9, с. 59 – 62].

Аднак гэта не значыць, што аўтар увогуле адмаўляе роўнасць. Яе ён разумее ў традыцыйным хрысціянскім значэнні – роўнасць асоб павінна вынікаць з самога існавання, быцця чалавека, адсюль вынікае права на жыццё, на годнасць, уласнасць, стварэнне сям'і. З уласцівасцей жа кожнай асобы (тут ён цалкам згодны з Папай Піям XII), такіх як цнота, талент, прыгажосць, сіла, сям'я, традыцыя і г.д., і нараджаеца натуральная няроўнасць, што цалкам адпавядае парадку сусвету [9, с. 63].

Шмат увагі дэ Алівейра надае і Контррэвалюцыі, адзначым толькі яе бескампрамісныя харктар, татальнасць (немагчымасць кампрамісу з Рэвалюцыяй у адных сферах жыцця і змагання ў іншых), надпрыроднасць, кансерватыўнасць ды традыцыйнасць.

Адно з найважнейшых дзеянняў Контррэвалюцыі, паводле аўтара, – вывучэнне і выяўленне ўсіх адмоўных рыс Рэвалюцыі, каб потым на гэтай аснове праводзіць з ёй барацьбу. Дзеля змагання з адмоўнымі праявамі рэвалюцыйнага працэсу дэ Алівейра стварыў сваю арганізацыю. У яе назве ён замацаўшы найбольш значныя каштоўнасці, на якіх, паводле яго думак, грунтуецца хрысціянская цывілізацыя, – “традыцыя”, “сям'я”, “уласнасць” [3, с. 157].

У сваім артыкуле “Традыцыя” дэ Алівейра адзначае: “TFP не бяжыць ад проблемаў. Яно адмаўляе гэта. Яно адмаўляе падыход, што традыцыя – гэта толькі мінулае і таму не ўпісваецца ў сучаснасць. Сапраўдная традыцыя, у прынцыпе, ні за мінулае, так сама як і не за сучаснасць. Яна абапіраецца на два прынцыпы: 1) што кожны сапраўдны і жывы парадак рэчаў мае трывалы ўнутраны імпульс да паляпшэння і дасканаласці; 2) што, такім чынам, кожны праўдзівы прагрэс заснаваны не на разбурэнні сувязяў, а на іх умацаванні на шляху да вышыні. Карацей кажучы, традыцыя – гэта сума мінулага і ўкаранёной у ім сучаснасці” [7]. Зразумела, што адзінай праўдзівай традыцыяй для доктара Пліні ёсьць каталіцкая, “якая жыве жыццём натуральным і звышнатуральным” [3, с. 158]. Адзінам жа натуральным спрыяльным асяроддзем для пераказвання і развіцця традыцыйных каштоўнасцей з’яўляецца сям'я, якая, як вучыць Касцёл, з’яўляецца “першапачатковай асноўнай клеткай і элементам, што складае супольнасці дзяржавы” [3, с. 158]. Сям'я ж для існавання і развіцця патрабуе матэрыяльнай асновы, якая ёй дасць гарантую жыцця і свабоды.

Трэцяя Рэвалюцыя якраз і вядзе наступ на ўласнасць, таму ў творчасці дэ Алівейры так шмат прысвечана слоў у яе абарону. Аргументы на карысць недатыкальнасці прыватнай уласнасці аўтар знаходзіць у сацыяльным вучэнні Каталіцкага Касцёла. Ён вылучае тры аргументы:

1) *кананічны аргумент* – паслухмянасць Богу, пазнанне яго і яго любові немагчымыя без паслухмянасці і пазнання Божага права, а ў сваім Дэкалаге Бог цэльых два прыказанні прысвяціў забароне пасягальніцтва на прыватную ўласнасць;

2) *аргумент, што вынікае з сутнасці справядлівасці*: справядлівасць, жыць паводле якой, як і іншых цнотаў, ёсьць шлях да святасці чалавека, абапіраецца на ўяўленне аб чалавеку як індывідуальнасці, а грамадства як звязаных між сабой праваўладальнікаў, правам катарых адпавядаюць паводле натуральнага парадку пэўныя абавязкі. Такім чынам, “паняцці “маё” і “тваё” знаходзяцца ў ліку найбольш элементарных асноў паняцця справядлівасці. I, адпаведна, гэтыя паняцці ў справах эканамічных наўпрост і няўхільна прыводзяць да прынцыпу прыватнай уласнасці”;

3) *аргумент, які звязаны з развіццём душы*: развіццё душы, яе асвячэнне цесна звязаныя з фарміраваннем разуму і волі чалавека. Адпаведна, грамадства, у якіх не існуе прыватная ўласнасць, глубока супярэчныя развіццю волі чалавека, бо парушаюць неабходнасць існавання чалавека ў стане раўнавагі [8].

У апошнім выпадку дэ Алівейра цалкам пагаджаецца з вучэннем Папы Льва XIII, выказаным у энцыкліцы Rerum Novarum: “Сярод жывых істот толькі ў чалавека ёсьць разум, і таму ён мае права валодаць рэчамі не толькі для часовага, нават хвілінага ўжывання, як валодаюць іншыя істоты, але і трывала, пастаянна ён мае права валодаць не толькі тым, што знішчаецца пры ўжыванні, але і тым, што спартрэбіцца ў будучыні” [8; 11]. Здабытая шляхам атрымання заробку ці прысабечвання безгаспадарнай маёмысці [6] ўласнасць служыць заспакаенню асабістых патрэб. Адпаведна, немагчымасць дбаць і забяспечваць сваю будучыню робяць чалавека безбаронным перад тварамі дзяржавы, прыводзяць да дэградацыі яго разуму і волі [8].

Варта яшчэ адзначыць, што ўсе тры найважнейшыя катэгорыі цесна між сабой звязаныя, абычай пісаў Папа Пій XII: “...першапачатковыя асновы заўжды застаюцца нязменнымі: сям'я і ўласнасць як фундамент забеспячэння быцця” [3, с. 157]. Як прыватная ўласнасць належыць асобе, так яна павінна належыць і чалавеку як кіраўніку сям'і, больш за тое, гэтае права мае большае значэнне з ростам яго абавязкі: “Бо па святым законе прыроды бацька абавязаны карміць і ўтрымліваць тых, каго ён спарадзіў, сапраўды гэтае жа прырода патрабуе, каб дзеці, якія як бы працягваюць і пашыраюць асобу бацькі, атрымлівалі ад яго ўсё, без чаго яны не змаглі бы годна бараніць сябе ад нястачы і галечы ў зменнасцях зямнога жыцця. Але бацька можа ажыццяўіць ўсё гэта, толькі валодаючы прыбытковай уласнасцю, якую вольны перадаць дзецям” [11]. У сваю чаргу што ёсьць спадчына, як не дзеянне традыцыі ў межах сям'і. Традыцыя, якая з’яўляецца, хутчэй, паняццем духоўным, “укараноўвае” спадчыну сям'і праз злучэнне з духавым парадкам [1].

Змагаючыся за абарону Традыцый, Сям’і, Уласнасці контррэвалюцынерым самым змагаеца не дзеля вяртання Сярэднявежчы, а дзеля рэалізацыі адвечнага парадку, для якога характэрны наступныя рысы:

- глыбокая пашана правоў Касцёла і папства, а таксама максімальная сакралізацыя зямнога жыцця ў апазыцыі да свецкасці, міжканфесійнасці, атэізму і іх наступстваў;
- дух натуральнай іерархіі, які пануе ўсіх аспектах грамадства і дзяржавы, культуры і жыцця, у апазыцыі да эгалітарызму;
- актыўнасць у змаганні са злом у апазыцыі да ліберальнаі метафізікі Рэвалюцыі, а таксама яе памнення да свабоднага панавання зла і яго абароны [9, с. 86].

Пытанне лепшай формы кіравання не з’яўляеца прынцыповым для дэ Алівейры. У дадзеным пытанні ён выступае ў некаторай апазыцыі да вучэння Папы Льва XIII, адзначае, што крытэрыем існавання формы кіравання ёсьць “агульнае добро” [9, с. 32], і гэты супольны дабрабыт можа быць забяспечаны, як сведчыць Сярэднявежчы, рознымі арыстакратычнымі палітычнымі формамі, як манархіямі, так і рэспублікамі, кшталту Венецыі, ці нават не манархічнымі і не арыстакратычнымі формамі, як швейцарскія кантоны ці нямецкія вольныя месцы. “Усе дадзеныя формы кіравання сусідавалі спакойна, бо разумелі легітымнае адрозненне ў формах урада, звязанае з абставінамі часу, месца і інш.” [8].

Рэвалюцыя прынцыпова адмаўляе ў легітымнасці іншым формам кіравання, акрамя дэмагагічнай дэмакратыі, высоўваючы ім абвінавачванне ў сутнаснай несправядлівасці і нялюдскасці [8]. Хаця менавіта ва ўмовах той жа манархіі жыццё было ў найбольшай ступені сферміравана паводле хрысціянской дактрины, з якой вальчаць сёння антыкаталіцкія буржуазна-ліберальныя рэспублікі [3, с. 25].

Разважаючы пра палітычныя формы кіравання, дэ Алівейра не абмінае і актуальнае для кансерватыўнай думкі XX стагоддзя пытанне дыктатуры. Як і Даноса Картэс ці Карл Шмітт, аўтар лічыць дыктатуру інструментам, які праз усемагутнасць дзяржавы ды канцэнтрацыю дзяржаўнай улады ў руках адной асобы можа быць выкарыстаны як дзеля рэвалюцыйных, так і контррэвалюцыйных мэт. У апошнім выпадку яна мае права на існаванне і павінна адпавядаць наступным умовам:

- дыктатура павінна прыпыніць дзеянне права, якім злоўжывалі “кецкія элементы”, дзеля аховы парадку, а не дзеля яго падрыву;
- дыктатура павінна быць часовай і рыхтаваць умовы, якія дадуць магчымасць як мага хутчэй аднавіць парадак і нармальны лад жыцця;
- дыктатура павінна быць контррэвалюцыйнай па духу [9, с. 35 – 36].

У адрозненне ад контррэвалюцыйнай, рэвалюцыйнай дыктатура імкнецца да самазахавання, дзеля чаго яна парушае натуральныя права і становіща татальнай. Для сваёй мэты яна разбівае і сямейнае жыццё, ліквідуе сацыяльнуе іерархію, узбуджае натоўп утапічнымі ідэямі, падпарадкоўвае жыццё чалавека і сацыяльных груп дзяржаве. Тыповым прыкладам такой дыктатуры, на думку аўтара, быў гітлерызм [9, с. 36]. Пры гэтым дэ Алівейра адзначае, што нават кансерватыўная дыктатура – гэта зусім не выключчны сродак дзеля перамогі Контррэвалюцыі, як думае шмат хто, але толькі адзін з мажлівых сродкаў. Асноўнымі ж сродкамі барацьбы павінны быць “тэлебачанне, радыё, прэса і рацыянальная, эфектыўная і бліскучая рэклама... Нароўні з гэтым эфектыўна служыць на карысць Контррэвалюцыі, а можа і болей, могуць: книга, трывуна альбо кафедра ўніверсітэта” [9, с. 97 – 98]. Дадзеным формам змагання ён і прысвяціў усё сваё жыццё.

Высновы. Бескампраміснасць у змаганні з праявамі рэвалюцыі, яе апісанне на падмурку цэласнага светапогляду, пабудаванага на падмурку хрысціянской веры і сацыяльнага вучэння Каталіцкага Касцёла, сталі тымі прычынамі, якія зрабілі погляды прафесара Плініё Карэа дэ Алівейры папулярнымі сярод антаганістаў ліберальна-дэмакратычнай масавізацыі грамадства, а яго асобу, асобу “апостала контррэвалюцыі” [3, с. XIV], узорам інтэлектуальнай барацьбы для кансерватыўнай акаадэмічнай моладзі.

ЛІТАРАТУРА

1. Bartyzel, Jacek. Plinio Corrêa de Oliveira a inni “doktorzy” Kontrrewolucji: wykład / Jacek Bartyzel // Stowarzyszenie Kultury Chrześcijańskiej im. Ks. Piotra Skargi i Instytut im. ks. Piotra Skargi [Electronic resource]. – Mode of access: <http://www.piotskarga.pl/plinio-correa-de-oliveira-a-inni-doktorzy-rdquo-kontrrewolucji,6284,i.html>. – Date of access: 25.09.2012.
2. Blain, John. Plinio Corrêa de Oliveira: His Early Years / John Blain // The American Society for the Defense of Tradition, Family and Property [Electronic resource]. – Mode of access: <http://www.tfp.org/tfp-home/plinio-correa-de-oliveira/plinio-correa-de-oliveira-his-early-years.html>. – Date of access: 25.10.2012.
3. Mattei, Roberto De. Krzyżowiec XX wieku – Plinio Corrêa de Oliveira / Roberto De Mattei; przekład: Jerzy Wolak. – Kraków: Instytut im. Ks. Piotra Skargi, 2004. – 306 s.

4. Mattei, Roberto De. Plínio Corrêa de Oliveira / Roberto De Mattei // Stowarzyszenie Kultury Chrześcijańskiej im. Ks. Piotra Skargi i Instytut im. ks. Piotra Skargi [Electronic resource]. – Mode of access: <http://www.piotskarga.pl/o-nas,10122,1.html>. – Date of access: 25.09.2012.
5. Oliveira, Plínio Corrêa de. Autoportret filozoficzny / Plínio Corrêa de Oliveira // Stowarzyszenie Kultury Chrześcijańskiej im. Ks. Piotra Skargi i Instytut im. ks. Piotra Skargi [Electronic resource]. – Mode of access: <http://www.piotskarga.pl/ps,632,29,0,1,I,informacje.html?nrs=1>. – Date of access: 25.09.2012.
6. Oliveira, Plínio Corrêa de. Private Property / Plínio Corrêa de Oliveira // The American Society for the Defense of Tradition, Family and Property [Electronic resource]. – Mode of access: <http://www.tfp.org/tfp-home/plinio-correa-de-oliveira/private-property.html>. – Date of access: 25.09.2012.
7. Oliveira, Plínio Corrêa de. TFP: Tradition / Plínio Corrêa de Oliveira // The American Society for the Defense of Tradition, Family and Property [Electronic resource]. – Mode of access: <http://www.tfp.org/tfp-home/plinio-correa-de-oliveira/tfp-tradition.html>. – Date of access: 25.09.2012.
8. Oliveira, Plínio Corrêa de. Wolność Kościoła w państwie komunistycznym / Plínio Corrêa de Oliveira // Stowarzyszenie Kultury Chrześcijańskiej im. Ks. Piotra Skargi i Instytut im. ks. Piotra Skargi [Electronic resource]. – Mode of access: <http://www.piotskarga.pl/wolnosc-kosciola-w-panstwie-komunistycznym,173, i.html>. – Date of access: 25.09.2012.
9. Алівейра, Плініё Карэа дэ. Рэвалюцыя і Контррэвалюцыя / Плініё Карэа дэ Алівейра; перакл. з польск. мовы, рэд., аўтар прадмовы: А. Стальцоў-Карвацкі]. – Вільна [Вільнюс]: Sociedade de Defesa da Tradição. 2007. – 180 с.
10. Лев XIII. Immortale Dei. О христианском устройении государства / Лев XIII // Una Voce Russia [Electronic resource]. – Mode of access: http://unavoce.ru/library/immortale_dei.html. – Date of access: 25.09.2012.
11. Лев XIII. Rerum novarum. О положении трудящихся / Лев XIII // Una Voce Russia [Electronic resource]. – Mode of access: http://unavoce.ru/library/rerum_novarum.html . – Date of access: 25.09.2012.

Пасмуніj 28.09.2012

PLINIO CORREA DE OLIVEIRA'S COUNTERREVOLUTIONARY POLITICAL DOCTRINE

D. SHCHERBIK

The article studies political doctrine of prof. Plínio Corrêa de Oliveira, who is one of the most prominent anti-revolutionary thinkers of the twentieth century, the founder of the International Network of Catholic traditionalists "The Society for Tradition, Family, Property". The publication describes the main biographical facts about the thinker, lists his basic political works. Special attention is paid to his programme book "Revolution and Counter-Revolution". This paper explores the philosophical foundations of the concept, reveals the influence of the social doctrine of the Catholic Church on the doctrine of de Oliveira about revolution and counter-revolution. In this paper we study characteristics of his understanding of the most important categories for his concept such as "tradition", "property", "family", "order", "revolution", "counter-revolutionaries" and their relationship. Particular attention is given to the author's conception of the dynamics of the revolutionary process in western society from the decline of the Middle Ages to the present.